

स्तुति पाठ

अज्ञात कवि की यह रचना 'स्तुति पाठ' अभिषेक-पूजन सम्पन्न होने के पश्चात् पढ़ने की परम्परा है। इस स्तुति पाठ में आदिनाथ, अजितनाथ, चन्द्रप्रभ, शान्तिनाथ, नेमिनाथ, पार्श्वनाथ और भगवान् महावीर स्वामी की स्तुति की गई है। पूजन करने में लगे दोषों की क्षमायाचना के लिए यह स्तुति पढ़ी जाती है।

तुम तरणतारण भवनिवारण भविक मन आनन्दनो ।

श्रीनाभिनन्दन जगतवंदन आदिनाथ निरंजनो ॥१॥

अर्थ—हे प्रभु! आप तरण-तारण हैं, संसार के दुखों को दूर करने वाले हैं अर्थात् संसार-परिभ्रमण के चक्र को नष्ट करने वाले हैं। आप के स्वरूप को विचार कर भव्य जीवों को आनन्द की अनुभूति होती है। हे नाभि-पुत्र आदिनाथ जिनेन्द्र! आप सम्पूर्ण संसार के द्वारा वन्दनीय हैं, आप निरंजन हैं।

तुम आदिनाथ अनादि सेऊँ सेय पदपूजा करूँ ।

कैलाशगिर पर रिषभ जिनवर पदकमल हिरदै धरूँ ॥२॥

अर्थ—हे आदिनाथ जिनेन्द्र! आप आदिनाथ होते हुए भी अनादि हैं अर्थात् आप की आत्मा शाश्वत है, जिस का जन्म किसी काल-विशेष में नहीं हुआ, आप के द्वारा बताए हुए मार्ग को पोषित करते हुए अर्थात् उस पर चलते हुए मैं आप के चरणों की पूजा करता हूँ। हे ऋषभ जिनेन्द्र! आप ने कैलाश पर्वत से मोक्ष पाया है, इसलिए वहाँ निर्मित आप के चरण-कमलों को अपने हृदय में धारण करता हूँ।

तुम अजितनाथ अजीत जीते अष्टकर्म महाबली ।

यह विरद सुनकर सरन आयो कृपा कीज्यो नाथजी ॥३॥

अर्थ—हे अजितनाथ जिनेन्द्र! तुम ने साधारणतः अजेय और महा-बलशाली आठ कर्मों को जीत लिया है, तुम्हारी इस यशोगाथा को सुनकर मैं तुम्हारी शरण में आया हूँ, हे नाथ! मुझ पर कृपा करना।

तुम चन्द्रवदन सु चन्द्रलच्छण चन्द्रपुरी परमेश्वरो ।

महासेननन्दन जगतवंदन चन्द्रनाथ जिनेश्वरो ॥४॥

अर्थ—हे चन्द्रप्रभ जिनेन्द्र! आप के शरीर की कान्ति चन्द्रमा के समान धवल है। आप सुन्दर चन्द्र रूप लक्षण के धारक हैं। आप चन्द्रपुरी के परमेश्वर हैं।

आप पिता महासेन के आनन्द के वर्धक हैं। आप सम्पूर्ण संसार के द्वारा वन्दनीय हैं।

तुम शान्ति पाँच कल्याण पूजँ सुद्ध मन वच काय जू ।

दुर्भिक्ष चोरी पापनाशन विघन जाय पलाय जू ॥५॥

अर्थ—हे शान्तिनाथ भगवन्! पाँच कल्याणकों के द्वारा पूज्य हुए आप की जो शुद्ध मन-वचन और काय से पूजा करता है, उस को दुर्भिक्ष, चोरी, पाप व विघ्नों के द्वारा दिये जाने वाले कष्टों को भोगना नहीं पड़ता, क्योंकि ये-सब आप का पूजन करने से अपने-आप भाग जाते हैं।

तुम बालब्रह्म विवेकसागर भव्यकमल विकाशनो ।

श्री नेमनाथ पवित्र दिनकर पापतिमिर विनाशनो ॥६॥

जिन तजी राजुल राजकन्या कामसेन्या वश करी ।

चारित्ररथ चढ़ भये दूलह जाय शिवरमणी वरी ॥७॥

अर्थ—हे नेमिनाथ जिनेन्द्र! आप बाल-ब्रह्म रूप हैं, विवेक के सागर हैं, भव्य जनों के आत्मरूपी कमल को विकसित करने वाले हैं, आप ऐसे पवित्र सूर्य हैं, जिस के प्रकट होते ही पाप रूपी अंधकार अपने-आप नष्ट हो जाता है। जिन्होंने कामदेव की सेना को नष्ट या वश में करके ब्रह्मचर्य को धारण कर राजुल-जैसी कन्या को भी विवाह के प्रसंग में तज दिया था और जिन्होंने उत्तम चारित्र के रथ पर चढ़कर मोक्षरूपी लक्ष्मी का स्वयं दूलहा बनकर वरण किया था।

कंदर्प दर्प सु-सर्प-लच्छन, कमठ शठ निर्मद कियो ।

अश्व-सेन-नन्दन जगत-वन्दन, सकल सँघ मंगल कियो ॥८॥

जिन धरी बालक-पणे दीक्षा, कमठ-मान विदारकैं ।

श्री पार्श्वनाथ जिनेन्द्र के पद, मैं नमूँ शिर धारकैं ॥९॥

अर्थ—जिन्होंने कामदेव के घमंड (कंदर्प दर्प) को नष्ट कर दिया था, सुन्दर सर्प जिन का लक्षण है, शठ कमठ के अहंकार को भी जिन्होंने नष्ट कर दिया था, जो अश्वसेन के नन्दन हैं अर्थात् पुत्र हैं, जो जगत् के द्वारा वन्दनीय हैं, जिन्होंने सम्पूर्ण संघ का मंगल किया था और बालक-पन में ही दीक्षा धारण की थी व कमठ के मान को पूरी तरह विदीर्ण किया था, ऐसे हे पार्श्वनाथ जिनेन्द्र! मैं आप के चरणों को सिर पर धारण करके नमस्कार करता हूँ।

तुम कर्मघाता मोखदाता दीन जान दया करो ।

सिद्धार्थनन्दन जगतवंदन महावीर जिनेश्वरो ॥१०॥

छत्र तीन सोहै सुरनर मोहै वीनती अवधारिये ।

कर जोड़ि सेवक वीनवै प्रभु आवागमन निवारिये ॥११॥

अर्थ—हे पिता सिद्धार्थ के आनन्द को बढ़ाने वाले जिनेन्द्र महावीर! आप जगत् में वन्दनीय हैं, कर्मों को नष्ट करने वाले हैं एवं मोक्ष को देने वाले हैं। आप मुझ को दीन-हीन समझ कर दया करें, आप के सिर पर सदैव तीन छत्र सुशोभित होते हैं, जो सुर-नर-देव आदि सभी को मोहित करते हैं। आप मेरी विनती को सुनिए, क्यों-कि हाथ जोड़कर यह सेवक आप की विनती इस भाव से कर रहा है कि आप मेरे जन्म-मरण रूपी आवागमन को नष्ट करेंगे।

अब होउ भव भव स्वामी मेरे मैं सदा सेवक रहों ।

कर जोड़ यो वरदान माँगूं मोक्षफल जावत लहों ॥१२॥

अर्थ—हे स्वामी! जब तक मेरा संसार है, तब तक भवों व भवांतरों में भी आप मेरे स्वामी बनते रहें, मैं आप का सेवक भी बनता रहूँ, हाथ जोड़कर मैं यही वरदान आप से चाहता हूँ, पर ऐसा तब तक होता रहे कि जब तक मुझे मोक्ष-फल की प्राप्ति न हो जाएँ।

जो एक माँहीं एक राजत एक माँहीं अनेकनो ।

इक अनेक की नाहिं संख्या नमूँ सिद्ध निरंजनो ॥१३॥

अर्थ—जहाँ प्रत्येक सिद्ध एक स्वतंत्र सिद्ध के रूप में सुशोभित होते हैं, पर जहाँ एक जैसे अनेक सिद्ध या एक में अनेक सिद्ध एक साथ विराजमान हैं, ये सिद्ध एक और अनेक संख्या में असंख्य होकर सिद्धशिला में अवस्थित हैं, ऐसे मैं निरंजन सिद्ध परमेश्वरी को नमस्कार करता हूँ।

चौपाई

मैं तुम-चरण-कमल-गुण गाय, बहुविधि भक्ति करी मन लाय ।

जनम जनम प्रभु पाऊँ तोहि, यह सेवाफल दीजे मोहि ॥१४॥

अर्थ—हे प्रभु! मैं तुम्हारे चरण-कमल के गुणों का स्तवन करूँ और बहुविध भक्ति करते हुए तुम्हारे चरण-कमलों को धारण करूँ। इसके साथ ही जब तक मुक्ति न हो जाए, तब तक आप मिलते रहें, इस जन्म में मैं आप की जो सेवा कर रहा हूँ, उस का यह फल मुझे अवश्य दें।

कृपा तिहारी ऐसी होय, जामन मरन मिटावो मोय ।

बार बार मैं विनती करूँ, तुम सेवा भवसागर तरूँ ॥१५॥

अर्थ—हे प्रभु! आप की कृपा ऐसी हो कि जन्म-मरण का चक्र मिट जाए, मैं बार-बार आप से विनती कर रहा हूँ कि आप की सेवा-पूजा करने का फल मुझे यह प्राप्त हो कि मैं संसार-समुद्र से पार उतर जाऊँ।

नाम लेत सब दुख मिट जाय, तुम दर्शन देख्या प्रभु आय ।

तुम हो प्रभु देवन के देव, मैं तो करूँ चरण तव सेव ॥१६॥

अर्थ—हे प्रभु! मैंने तुम्हारा दर्शन करके देख लिया है कि तुम्हारा नाम लेते ही सारे दुख दूर हो जाते हैं। हे प्रभु! तुम तो देवों के देव हो, मैं तो तुम्हारे चरणों की सेवा-पूजा करते रहना चाहता हूँ।

मैं आयो पूजन के काज, मेरो जन्म सफल भयो आज ।

पूजा करके नवाऊँ शीश, मुझ अपराध क्षमहु जगदीश ॥१७॥

अर्थ—हे प्रभु! मैं आप के पूजन के लिए आया हूँ, इसलिए मैं मानता हूँ कि मेरा जन्म निश्चित रूप से आज सफल हो गया है। मैं पूजा करने के बाद आप को सिर नवाता हूँ, यदि पूजा करने में कोई दोष हो गया हो, तो उसे क्षमा कर दीजिए।

दोहा

सुख देना दुख मेटना, यही तुम्हारी बान ।

मो गरीब की वीनती, सुन लीज्यो भगवान ॥१८॥

अर्थ—हे प्रभु! आप की ऐसी प्रतिष्ठा है कि आप सुख देते हैं और दुख मेट देते हैं इसलिए मुझ गरीब की विनती आप आज जरूर सुन लेना।

पूजन करते देव का, आद्य-मध्य-अवसान ।

स्वर्गन के सुख भोगकर, पावै मोक्ष निदान ॥१९॥

अर्थ—जो जिनेन्द्र भगवान् की पूजन आदि, मध्य और अवसान की बेला में अर्थात् सुबह, दोपहर, शाम को करते हैं, वे स्वर्गों का सुख भोगकर मोक्ष रूपी फल को प्राप्त करते हैं।

जैसी महिमा तुम विषैं, और धरै नहिं कोय ।

जो सूरज में ज्योति है, तारा गण नहिं सोय ॥२०॥

अर्थ—हे प्रभु! जैसी तुम्हारी महिमा है, वैसा स्वरूप और-किसी का नहीं है।

जो सूर्य में ज्योति है, वैसी ज्योति तारों की कदापि नहीं होती, नहीं हो सकती।

नाथ तिहारे नाम तैं, अघ छिन माँहिं पलाय ।

ज्यों दिनकर परकाश तैं, अंधकार विनशाय ॥२१॥

अर्थ—आप के नाम लेने मात्र से पाप क्षण-भर में नष्ट हो जाते हैं अर्थात् दूर हो जाते हैं, जैसे सूर्य के प्रकाश के सम्मुख आते ही अंधकार नष्ट हो जाता है।

बहुत प्रशंसा क्या करूँ, मैं प्रभु बहुत अजान।

पूजाविधि जानूँ नहीं, सरन राखि भगवान ॥२२॥

अर्थ—हे प्रभु! मैं आप की प्रशंसा क्या करूँ, मैं तो बहुत अज्ञानी हूँ। हे प्रभु! मैं तो पूजा की विधि भी जानता नहीं, फिर भी मेरी प्रार्थना है कि आप मुझे अपनी शरण में रखिए।

□ □ □

घड़ि-घड़िपल-पल छिन छिन निशदिन,

प्रभुजी का सुमिरन करले रे ॥

अर्थ—हे मनुष्य! प्रत्येक घड़ी, प्रत्येक पल और प्रतिक्षण अर्थात् निरंतर और नित्य प्रति तू प्रभु का स्मरण कर; उनके गुणों का चिंतन कर।

प्रभु सुमिरेतैं पाप कटत हैं,

जनम-मरन-दुख हरले रे ॥१॥घड़ि॥

अर्थ—प्रभु के स्मरण से, उनके गुणों के स्मरण से पापों का नाश होता है, जन्म-मरण के दुख दूर होते हैं।

मन-वच-काय लगाय चरन चित,

ज्ञान हिये विच धर ले रे ॥२॥घड़ि॥

अर्थ—मन और वचन और काय सहित प्रभु के चरणों में चित्त लगाकर, ज्ञानस्वरूप को हृदय में धारण करो।

‘दौलतराम’ धर्म नौका चढ़ि,

भवसागर तैं तिर ले रे ॥३॥घड़ि॥

अर्थ—दौलतराम कहते हैं कि धर्मरूपी नौका पर चढ़कर तू इस भव-सागर, संसार-समुद्र के पार हो जा।